



ALL INDIA RADIO THIRUVANANTHAPURAM

**ആകാശവാണി, തിരുവനന്തപുരം
പ്രാദേശിക വാർത്തകൾ**

DATE: 25.02.2026 **TIME : 06.30 PM**

പ്രധാന വാർത്തകൾ

- 1) രണ്ടു ദിവസത്തെ സന്ദർശനത്തിനായി ഇസ്രായേലിലെത്തിയ പ്രധാനമന്ത്രി നരേന്ദ്രമോദിക്ക് ഊഷ്മള വരവേൽപ്പ്. ഇസ്രായേൽ പാർലമെന്റിനെ പ്രധാനമന്ത്രി ഇന്ന് അഭിസംബോധന ചെയ്യും.
- 2) ടൂറിസം മേഖലയിൽ കേരളം വലിയ രീതിയിലുള്ള പുരോഗതി കൈവരിച്ചതായി മുഖ്യമന്ത്രി പിണറായി വിജയൻ.
- 3) കണ്ണൂരിൽ കെ.എസ്.യു പ്രതിഷേധത്തിനിടെ ആരോഗ്യമന്ത്രി വീണാജോർജിന് പരിക്ക്. മന്ത്രിയെ ജില്ലാ ആശുപത്രിയിൽ പ്രവേശിപ്പിച്ചു.
- 4) ദക്ഷിണ വ്യോമസേനയുടെ കരുത്തും പോരാട്ട വീര്യവും വിളിച്ചോതുന്ന കളരി ലീപ് സമുദ്രാഭ്യാസത്തിന് വേദിയായി ലക്ഷദ്വീപ്.
- 5) യുവജന കമ്മീഷൻറെ 2025-26 ലെ യുവപ്രതിഭാ പുരസ്കാരങ്ങൾ പ്രഖ്യാപിച്ചു.
- 6) ഐസിസി ടി20 ക്രിക്കറ്റ് ലോകകപ്പിൽ ശ്രീലങ്ക ഇന്ന് ന്യൂസിലൻഡിനെ നേരിടും



പ്രധാനമന്ത്രി -ഇസ്രായേൽ

രണ്ടു ദിവസത്തെ സന്ദർശനത്തിനായി ഇസ്രായേലിലെത്തിയ പ്രധാനമന്ത്രി നരേന്ദ്രമോദിക്ക് ഉഷ്ണ വരവേൽപ്പ്. ഇസ്രായേൽ പ്രധാനമന്ത്രി ബെന്യാമിൻ നെതന്യാഹുവും പത്നി സാറ നെതന്യാഹുവും അദ്ദേഹത്തെ സ്വീകരിക്കാൻ ടെൽ അവിവ് വിമാനത്താവളത്തിലെത്തി. ഹാർദ്ദമായ വരവേൽപ്പിന് നന്ദി അറിയിച്ച ശ്രീ മോദി, സന്ദർശനത്തിന്റെ ഭാഗമായുള്ള ചർച്ചകൾ ഇന്ത്യ-ഇസ്രായേൽ ബന്ധത്തെ ശക്തിപ്പെടുത്തുമെന്ന പ്രത്യാശയും പങ്കുവെച്ചു. ബെന്യാമിൻ നെതന്യാഹുവുമായി പ്രധാനമന്ത്രി ഉഭയകക്ഷി കൂടിക്കാഴ്ച നടത്തും. ഇന്ത്യ-ഇസ്രായേൽ തന്ത്രപ്രധാന പങ്കാളിത്തത്തിന്റെ പുരോഗതി ഇരു നേതാക്കളും വിലയിരുത്തും. ഇസ്രായേൽ പാർലമെന്റ് നെസെറ്റിനെ പ്രധാനമന്ത്രി ഇന്ന് അഭിസംബോധന ചെയ്യും. ഇസ്രായേൽ പ്രസിഡന്റ് ഐസക് ഹെർസോഗുമായും അദ്ദേഹം നാളെ കൂടിക്കാഴ്ച നടത്തും. ഇസ്രായേലിലെ ഇന്ത്യൻ വംശജരെയും പ്രധാനമന്ത്രി അഭിസംബോധന ചെയ്യും.



മുഖ്യമന്ത്രി -കെ ടി ഡി സി- (INTRO)

ടൂറിസം മേഖലയിൽ വലിയ പുരോഗതിയാണ് സംസ്ഥാനം കൈവരിച്ചതെന്ന് മുഖ്യമന്ത്രി പിണറായി വിജയൻ. കണ്ണൂർ മുഴപ്പിലങ്ങാട് ഡ്രൈവ് ഇൻ ബീച്ചിന് സമീപം പ്രവർത്തനം തുടങ്ങിയ കെ ടി ഡി സി പഞ്ച നക്ഷത്ര ഹോട്ടൽ - മലബാർ

കോർട്യാഡ് റിസോർട്ട് ഉദ്ഘാടനം ചെയ്യുകയായിരുന്നു അദ്ദേഹം . വിദേശ സഞ്ചാരികളെ വലിയ രീതിയിൽ ആകർഷിക്കാൻ ഇതിലൂടെ സാധിക്കുമെന്നും പറഞ്ഞ അദ്ദേഹം, മുഴപ്പിലങ്ങാട് ധർമ്മടം ബീച്ചുകളെ ബന്ധിപ്പിച്ചുകൊണ്ടുള്ള സമഗ്ര ടൂറിസം വികസനം പ്രവർത്തികളുടെ ഒന്നാംഘട്ടം പൂർത്തിയായതായും അറിയിച്ചു.

(വോയിസ് - മുഖ്യമന്ത്രി)



ആരോഗ്യമന്ത്രി - പ്രതിഷേധം

കണ്ണൂരിൽ

കെ.എസ്.യു പ്രവർത്തകരുടെ പ്രതിഷേധത്തിനിടെ ആരോഗ്യമന്ത്രി വീണാജോർജിന് പരിക്ക്. കഴുത്തിനും കൈയ്ക്കും പരിക്കേറ്റ മന്ത്രിയെ ജില്ലാ ആശുപത്രിയിൽ പ്രവേശിപ്പിച്ചു. കണ്ണൂർ റെയിൽവേ സ്റ്റേഷൻ പരിസരത്താണ് പ്രതിഷേധം നടന്നത്. മുഖ്യമന്ത്രി പിണറായി വിജയൻ മന്ത്രിയെ ആശുപത്രിയിൽ സന്ദർശിച്ചു. സംഭവത്തിൻറെ ഉത്തരവാദിത്വം

കോൺഗ്രസ് നേതൃത്വത്തിനാണെന്നും ഒരുകൂട്ടം അക്രമികളുടെ വിളയാട്ടമാണ് നടന്നതെന്നും മുഖ്യമന്ത്രി പ്രതികരിച്ചു. മന്ത്രിയെ ആക്രമിച്ചത് അത്യന്തം

അപലപനീയമാണെന്ന് സ്ത്രീകൾ എ. എൻ
ഷംസീർ പറഞ്ഞു. പ്രതിഷേധക്കാർ മന്ത്രിയുടെ അടുത്തു
പോകുന്നതായി ദൃശ്യങ്ങളിൽ കാണുന്നില്ലെന്നും,
പ്രവർത്തകർ തെറ്റ് ചെയ്തിട്ടുണ്ടെങ്കിൽ
നടപടിയെടുക്കുമെന്നും പ്രതിപക്ഷ നേതാവ് വി.ഡി.
സതീശൻ അറിയിച്ചു.



കളരി ലീപ് അഭ്യാസങ്ങൾ (ഇൻട്രോ)

ദക്ഷിണ വ്യോമസേനയുടെ കരുത്തും പോരാട്ട വീര്യവും
വിളിച്ചോതുന്ന കളരി ലീപ് സമുദ്രാഭ്യാസത്തിന്
വേദിയായി ലക്ഷദ്വീപ് മേഖല .

കൂടുതൽ വിവരങ്ങളുമായി ആകാശവാണി ലേഖകൻ സ്തിതി
എം പള്ളൂരുത്തി...

(വോയിസ്)



യുവപ്രതിഭാ പുരസ്കാരം

കേരള സംസ്ഥാന യുവജന കമ്മീഷൻ 2025-26 ലെ
യുവപ്രതിഭാ പുരസ്കാരങ്ങൾ പ്രഖ്യാപിച്ചു. ഏഷ്യയിലെ
ആദ്യ 'ഹാൻഡ്സ്-ഫ്രീ' വനിതാ ഡ്രൈവർ ജിലുമോൾ മരിയറ്റ്
തോമസ്, യൂണിവേഴ്സിറ്റി കോളേജ് അസിസ്റ്റന്റ് പ്രൊഫസർ

ഡോ. ശാരദാ ദേവി, പഞ്ചഗുസ്തി ദേശീയ താരം അമൽ ഇക്ബാൽ എന്നിവരാണ് പുരസ്കാരജേതാക്കൾ. ശാരീരിക - മാനസിക പരിമിതികളെ അതിജീവിച്ച് സമൂഹത്തിൽ തങ്ങളുടേതായ ഇടം കണ്ടെത്തുകയും യുവതയ്ക്ക് പ്രചോദനമായി തീരുകയും ചെയ്ത യുവജനങ്ങൾക്കാണ് പുരസ്കാരം നൽകുന്നത്.



അവയവദാനം

വാഹനാപകടത്തിൽ മസ്തിഷ്ക മരണം സംഭവിച്ച തിരുവനന്തപുരം കിളിമാനൂർ സ്വദേശി ജിജിന്റെ അവയവങ്ങൾ ദാനം ചെയ്യാൻ കുടുംബം സന്നദ്ധത അറിയിച്ചു. കരൾ, വൃക്ക, ഹൃദയം, പാൻക്രിയാറ്റിക് ഗ്രന്ഥി, കോർണിയ എന്നീ അവയവങ്ങളാണ് ദാനം ചെയ്യുക . ഞായറാഴ്ച ഉണ്ടായ വാഹനാപകടത്തെ തുടർന്ന്, തിരുവനന്തപുരം മെഡിക്കൽ കോളേജിൽ വെച്ച് ഇന്നലെയാണ് മരണം സ്ഥിരീകരിച്ചത്. ചടയമംഗലം ബ്ലോക്ക് പഞ്ചായത്തിൽ ക്ലർക്ക് ആയി ജോലി ചെയ്യുകയായിരുന്നു ജിജിൻ.



സസ്പെന്റ് ചെയ്തു

സബ്സിഡി സാധനങ്ങളുടെ സ്റ്റോക്ക് ഉറപ്പുവരുത്തുന്നതിൽ വീഴ്ച വരുത്തിയ മൂന്ന് ജീവനക്കാരെ സസ്പെൻഡ് ചെയ്ത് സപ്ലൈകോ. പറക്കോട്, മാവേലിക്കര, നെയ്യാറ്റിൻകര ഡിപ്പോകളിലെ മാവേലി കസ്റ്റോഡിയൻ തസ്തികയിലെ ജീവനക്കാരെയാണ് സസ്പെൻഡ് ചെയ്തത്. ഈ മാസത്തെ വിൽപനയ്ക്കായി സബ്സിഡി സാധനങ്ങളുടെ ആവശ്യകത അറിയിക്കാൻ കഴിഞ്ഞ മാസം കേന്ദ്ര കാര്യലയം ഡിപ്പോകളോട് ആവശ്യപ്പെട്ടിരുന്നു. ജീവനക്കാർ സബ്സിഡി സാധനങ്ങൾക്ക് ആവശ്യകത ഇല്ല എന്ന് അറിയിക്കുകയും സാധനങ്ങൾ, സ്റ്റോക്ക് ഇല്ലാതെ വിതരണം തടസ്സപ്പെടുകയും ചെയ്ത സാഹചര്യത്തിലാണ് ഉദ്യോഗസ്ഥർക്കെതിരെ നടപടി സ്വീകരിച്ചത്.



ആക്കുളം-ചേറ്റുവ ജലപാത -ഇൻട്രോ

ആക്കുളം-ചേറ്റുവ ജലപാത ഒന്നാം ഘട്ടം മുഖ്യമന്ത്രി പിണറായി വിജയൻ നാളെ വർക്കലയിൽ ഉദ്ഘാടനം ചെയ്യും. ചിലക്കൂർ തുരങ്കത്തിലൂടെയുള്ള ബോട്ട് യാത്രയ്ക്കും, ദൃശ്യ-ശ്രവ്യ പ്രദർശനത്തിനും നാളെ തുടക്കമാവും.

വിശദാംശങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രെജു കോലിയക്കോട്.....

(വോയിസ്)



സംയോജിത പുനരധിവാസ ഗ്രാമം

ഭിന്നശേഷിക്കാരായ വ്യക്തികളുടെ സാമൂഹിക ഉൾച്ചേർക്കൽ ലക്ഷ്യമിട്ട് സംസ്ഥാന സർക്കാർ വിഭാവനം ചെയ്ത രാജ്യത്തെ ആദ്യ മാതൃകാ സംയോജിത പുനരധിവാസ ഗ്രാമത്തിന് മലപ്പുറം ജില്ലയിലെ തിരുരിൽ തുടക്കമാകുന്നു. ബുദ്ധിപരമായ വെല്ലുവിളികൾ നേരിടുന്ന കുട്ടികൾക്കും അവരുടെ കുടുംബങ്ങൾക്കും ഒന്നിച്ച് താമസിക്കാനും എല്ലാവിധ പിന്തുണയും ഉറപ്പാക്കാനും ലക്ഷ്യമിട്ടുള്ള പദ്ധതിയുടെ ശിലാസ്ഥാപനം നാളെ മന്ത്രി ആർ. ബിന്ദു നിർവ്വഹിക്കും.



വീരേന്ദ്ര വാട്സ്- സന്ദർശനം

എൻ.സി.സി ഡയറക്ടർ ജനറൽ ലെഫ്റ്റനന്റ് ജനറൽ വീരേന്ദ്ര വാട്സ് മൂന്ന് ദിവസത്തെ സന്ദർശനത്തിനായി തിരുവനന്തപുരത്ത് എത്തി. കേരളം - ലക്ഷദ്വീപ് എൻസിസി ഡയറക്ടറേറ്റ് അഡീഷണൽ ഡയറക്ടർ ജനറൽ മേജർ ജനറൽ രമേശ് ഷൺമുഖത്തിന്റെ നേതൃത്വത്തിലുള്ള സംഘം, അദ്ദേഹത്തെ, ഗാർഡ് ഓഫ് ഓണർ നൽകി സ്വീകരിച്ചു. .



കേരളം-രാജീവ് ചന്ദ്രശേഖർ

സംസ്ഥാനത്തിന്റെ കേരളം എന്ന പേരു മാറ്റം നാടിന്റെ സാംസ്കാരിക വീണ്ടെടുപ്പിന്റെ തുടക്കമാണെന്നും ഏഴു പതിറ്റാണ്ടായി നീണ്ട പ്രശ്നം പരിഹരിച്ച പ്രധാനമന്ത്രി നരേന്ദ്ര മോദിക്ക് നന്ദി പറയുന്നതായും ബിജെപി സംസ്ഥാന അധ്യക്ഷൻ രാജീവ് ചന്ദ്രശേഖർ. പൈതൃകത്തെ ആദരിക്കുന്നതിൽ പേരുമാറ്റം അനിവാര്യമായ നടപടിയാണെന്നും അദ്ദേഹം പറഞ്ഞു.



എസ് ഐ ആർ-കേരള

സംസ്ഥാനത്ത് ഈ വർഷം ജനുവരി ഒന്നിന് 18 വയസ്സ് പൂർത്തിയായി തീവ്ര വോട്ടർ പട്ടിക പരിഷ്കരണ സമയത്ത് പേര് ചേർക്കാൻ സാധിക്കാത്തവർക്ക് പട്ടികയിൽ പേര് ചേർക്കാൻ [അവസരം.voters.eci.gov.in](http://www.voters.eci.gov.in) എന്ന വെബ്സൈറ്റിലൂടെയോ ECINET മൊബൈൽ ആപ്പ് വഴിയോ ബന്ധപ്പെട്ട ബുക്ക് ലെവൽ ഓഫീസർ വഴിയോ അപേക്ഷിക്കാം. തിരഞ്ഞെടുപ്പിനായി നാമനിർദ്ദേശ പത്രിക സമർപ്പിക്കാനുള്ള അവസാന തീയതി വരെയാണ് വോട്ടർ പട്ടികയിൽ പേര് ചേർക്കാൻ അവസരമുള്ളത്.



കോഴിക്കോട് കെട്ടിടം

കോഴിക്കോട് കോർപ്പറേഷന്റെ ഉടമസ്ഥതയിലുള്ള കാലപ്പഴക്കം ചെന്ന കെട്ടിടങ്ങളുടെ ഫിറ്റ്നസ് പരിശോധന തുടരുന്നു. രണ്ടു ദിവസത്തെ പരിശോധനയിൽ 12 കെട്ടിടങ്ങളുടെ പരിശോധന പൂർത്തിയായി .കാരപ്പറമ്പ് മത്സ്യ മാർക്കറ്റ് കെട്ടിടം പുതിയങ്ങാടി മാർക്കറ്റ് കെട്ടിടം എന്നിവ ഇതുവരെ നടന്ന പരിശോധനയിൽ അടിയന്തര നടപടി ആവശ്യമുള്ളതാണെന്ന് കണ്ടെത്തിയിട്ടുണ്ട്.

ഇത്തരം കെട്ടിടങ്ങളിൽ നിന്ന് നിലവിലുള്ള സംവിധാനങ്ങളെ ഒഴിപ്പിക്കുന്നതിന് അടിയന്തര നടപടി സ്വീകരിക്കും.



ഐസിസി പുരുഷ ടി20 ക്രിക്കറ്റ്

ഐസിസി പുരുഷ ടി20 ക്രിക്കറ്റ് ലോകകപ്പ്, സൂപ്പർ 8 മത്സരത്തിൽ ഇന്ന് ശ്രീലങ്ക ന്യൂസിലൻഡിനെ നേരിടും. കൊളംബോയിലെ ആർ പ്രേമദാസ സ്റ്റേഡിയത്തിൽ വൈകുന്നേരം ഏഴിനാണ് മത്സരം. സൂപ്പർ-8 ലെ ഇന്ത്യ-സിംബാബ്വേ മത്സരം നാളെയാണ്.



രഞ്ജി ട്രോഫി

രണ്ടി ട്രോഫി ക്രിക്കറ്റ് ഫൈനലിന്റെ രണ്ടാം ദിനം കളി അവസാനിക്കുമ്പോൾ കർണാടകയ്ക്ക് എതിരെ ജമ്മു കശ്മീർ 6 വിക്കറ്റ് നഷ്ടത്തിൽ 527 റൺസ് എന്ന നിലയിൽ. കർണാടകയിലെ ഹുബ്ബളിയിലാണ് മത്സരം നടക്കുന്നത്.



ഓഹരി-സ്വർണ്ണം

ഓഹരി വിപണികളിൽ നേട്ടം. സെൻസെക്സ് 50 പോയിന്റ് ഉയർന്നു 82,276 ലും, നിഫ്റ്റി 58 പോയിന്റ് ഉയർന്നു 25,482 ലും വ്യാപാരം അവസാനിപ്പിച്ചു.

സ്വർണ്ണ വിലയിൽ വർധന. പവന്റ് 80 രൂപ വർദ്ധിച്ച് ഒരു ലക്ഷത്തി 18,720 രൂപയാണ് ഇന്നത്തെ വില .



പുനരധിവാസ പദ്ധതി

വയനാട് മുണ്ടക്കൈ ഉരുൾ പൊട്ടൽ ദുരന്തബാധിതർക്കായി കോൺഗ്രസ്സ് നടപ്പാക്കുന്ന പുനരധിവാസ പദ്ധതിയുടെ ശിലാസ്ഥാപനം ലോക്സഭ പ്രതിപക്ഷ നേതാവ് രാഹുൽഗാന്ധി നാളെ ഉദ്ഘാടനം ചെയ്യും. വയനാട് എംപി പ്രിയങ്കാ ഗാന്ധി ചടങ്ങിൽ പങ്കെടുക്കും. ചുരൽമലയിലെ 40 കെട്ടിട ഉടമകൾക്ക് 5 ലക്ഷം രൂപ വീതം ധനസഹായം കൈമാറും.

